

சாராம்சம்: இனிய குழந்தைகளே, ஞானக்கடலான தந்தை தட்டு நிறைந்த ஞான இரத்தினங்களை உங்களுக்குக் கொடுக்கின்றார். இந்த இரத்தினங்களினால் உங்கள் புத்தியை நீங்கள் விரும்பியளவிற்கு நிரப்பி, கவலைகள் அனைத்திலிருந்தும் விடுபட்டிருங்கள்.

கேள்வி: ஞான மார்க்கத்தின் எந்த ஒரு விடயத்தை பக்தி மார்க்கத்திலுள்ளவர்களும் விரும்புகின்றார்கள்?

பதில்: சுத்தம். ஞான மார்க்கத்தில் குழந்தைகளாகிய நீங்கள் சுத்தமானவர்கள் ஆகுகின்றீர்கள். தந்தை உங்கள் அழுக்கான ஆடைகளைச் சுத்தமாக்கவே வந்துள்ளார். எனவே, ஆத்மாக்களாகிய நீங்கள் சுத்தமாகினால் அதாவது தூய்மையாகினாலே நீங்கள் பறப்பதற்கான இறக்கைகளைப் பெற்று வீட்டிற்குத் திரும்பிச்செல்ல முடியும். பக்தி மார்க்கத்திலுள்ளவர்களும் சுத்தமாக இருப்பதை அதிகளவு விரும்புகின்றார்கள். அவர்கள் சுத்தமாகுவதற்காகவே கங்கையில் நீராடச் செல்கின்றார்கள். ஆனால் ஆத்மாக்களைத் தண்ணீரினால் சுத்தமாக்க முடியாது.

ஓம் சாந்தி. இனிமையிலும் இனிமையான குழந்தைகளே, நீங்கள் நினைவு யாத்திரையை மறந்துவிடக்கூடாது. அதிகாலை நேரத்தில் நீங்கள் இதனைப் பயிற்சி செய்தால், எப் பேச்சுக்குமான அவசியமும் இல்லை. ஏனெனில் இதுவே நிர்வாண உலகிற்கு நீங்கள் திரும்பிச் செல்வதற்கு உங்களுக்குக் காட்டப்படுகின்ற வழியாகும். தூய்மையாகாது குழந்தைகளாகிய உங்களால் வீட்டிற்குப் பறந்து செல்ல முடியாது. சத்தியயுகம் ஆரம்பமாகின்ற வேளையில் எண்ணற்ற ஆத்மாக்கள் பறந்து வீட்டிற்குத் திரும்பிச் செல்வார்கள் என்பதையும் நீங்கள் புரிந்துகொண்டுள்ளீர்கள். இப்பொழுது மில்லியன் கணக்கான ஆத்மாக்கள் உள்ளனர். சத்தியயுகத்தில், சில நூறாயிரம் மக்கள் மாத்திரமே இருப்பார்கள். ஏனைய அனைவரும் வீட்டிற்குப் பறந்து சென்றிருப்பார்கள். நிச்சயமாக யாரோ ஒருவர், ஆத்மாக்கள் பறப்பதற்காக, இறக்கைகளைக் கொடுத்திருக்க வேண்டும். இந்த நினைவு யாத்திரையில் நிலைத்திருப்பதன் மூலம் ஆத்மாக்களாகிய நீங்கள் தூய்மையானவர்கள் ஆகுகின்றீர்கள். தூய்மையாகுவதற்கு வேறு வழியேதும் இல்லை. ஒரேயொரு தந்தை மாத்திரமே தூய்மையாக்குபவர் ஆவார். சிலர் ஈஸ்வரன் என்றோ, ஏனையோர் பரமாத்மா என்றோ இன்னும் சிலர் கடவுள் என்றோ கூறிய போதிலும் அவர் ஒருவரேயாவார். வெவ்வேறான பலர் இல்லை. அனைவரதும் தந்தை ஒருவரேயாவார். ஒவ்வொருவருக்கும் வெவ்வேறான லௌகீகத் தந்தையர் உள்ளனர். ஆனால் அனைவருக்கும் அப்பாற்பட்ட தந்தை ஒரேயொருவரே. அவர் வந்து, அனைவருக்கும் சந்தோஷத்தைக் கொடுத்த பின்னர் மீண்டும் வீட்டிற்குத் திரும்பிச் செல்கின்றார். சந்தோஷ வேளையில் அவரை நினைவு செய்ய வேண்டிய அவசியம் இல்லை. அப்பொழுது அது கடந்தது ஆகிவிடும். தந்தை இப்பொழுது கடந்த காலத்தினதும், நிகழ்காலத்தினதும், எதிர்காலத்தினதும் இரகசியங்களை விளங்கப்படுத்துகின்றார். ஒரு மரத்தின் கடந்த காலம், நிகழ்காலம், எதிர்காலத்தைப் பற்றி புரிந்துகொள்வது மிகவும் இலகுவாகும். ஒரு மரம் ஒரு விதையில் ஆரம்பமாகி, தொடர்ந்து இறுதிவரை வளர்வதை நீங்கள் அறிவீர்கள். அதுவே ஆரம்பம், மத்தி, இறுதி என அழைக்கப்படுகின்றது. இது பல்வேறு சமயங்களையும், பல்வேறு முகச்சாயல்களையும் கொண்ட விருட்சமாகும். ஒவ்வொருவரது முகச்சாயலும் வெவ்வேறானதாகும். வெவ்வேறு செடிகளுக்கு ஏற்ப அதன் பூக்களும் வெவ்வேறாக இருப்பதையும் நீங்கள் காண்கின்றீர்கள். ஒரே வகையான பூக்கள் அனைத்தும் ஒரேமாதிரியாக இருந்தபோதிலும், மனித உலக விருட்சத்தில் பல்வேறு வகையான முகச்சாயல்கள் உள்ளன. விருட்சத்தில் ஒவ்வொருவரும் தத்தமக்கே உரிய தனிப்பட்ட அழகைக் கொண்டிருக்கின்றனர். இவ்விருட்சத்தில் பல்வேறு வகையான அழகு உள்ளது. அதுபோன்றே, தந்தை சியாம் சுந்தர் (அழகானவரும் அவலட்சணமானவரும்) என்பதன் அர்த்தத்தை விளங்கப்படுத்தியுள்ளார். தேவர்கள் சதோபிரதானிலிருந்து தமோபிரதான் ஆகுவதைப் பற்றியே இவ்வாறு கூறப்படுகின்றது. நீங்கள் இப்பொழுது அவலட்சணமானவரில் இருந்து அழகானவர் ஆகுகின்றீர்கள். வேறு எச்சமயத்தைச் சேர்ந்தவர்களும் இவ்வாறாக அவலட்சணமானவரில் இருந்து அழகானவராக மாறுவதில்லை. அவர்களின் முகச் சாயல்களைப் பாருங்கள். ஜப்பானியர், ஐரோப்பியர், சீனர்கள் போன்றோரது முகச்சாயல்களைப் பாருங்கள். இந்தியர்களின் முகச்சாயல் மாத்திரமே மாறுபட்டுள்ளது. அவலட்சணமானவரில் இருந்து அழகானவர் ஆகாதல் என்ற புகழ் பாரத மக்களுக்கு மாத்திரமே பொருத்தமாகும். வேறு எச்சமயத்தினருக்கும் அல்ல. இந்த விருட்சம் மனித உலகத்திற்குரியதாகும். இது பல்வேறு சமயங்களையும், அவர்கள் அனைவரும் எவ்வாறு வரிசைக்கிரமமாக வருகின்றார்கள் என்பதையும் குறிக்கும் விருட்சமாகும். குழந்தைகளாகிய நீங்கள் இப்பொழுது இந்த ஞானத்தைப் பெறுகின்றீர்கள். வேறு எவராலும் இவ்விடயங்களை விளங்கப்படுத்த முடியாது. இந்தச் சக்கரம் 5000 வருட காலத்திற்கு நீடிக்கின்றது. இதனை ஒரு விருட்சம் என்றோ அல்லது ஓர் உலகம் என்றோ அழைக்கலாம். அரைவாசி காலத்திற்கு பக்தி உள்ளது. அது இராவண இராச்சியம் என்று அழைக்கப்படுகின்றது. இதுவே மக்கள் அவலட்சணமானவராகவும், காமச்சிதையில் அமர்ந்து தூய்மையற்றவராகவும் ஆகுகின்ற ஐந்து விகாரங்களின் இராச்சியமாகும். அசுர சமுதாயமான இராவண சமுதாயத்தினரது செயற்பாட்டிற்கும், தேவர்களின் செயற்பாட்டிற்கும் இடையில் பெருமளவு வேறுபாடு உள்ளது. மக்கள் தம்மை சீரழிந்த பாவிகள் என்று கருதி அவர்களின் புகழைப் பாடுகின்றார்கள் பல வகையான மக்கள் உள்ளனர். நீங்கள் அதிகளவு பக்தி செய்தீர்கள். மறுபிறவிகள் எடுக்கும்போது, நீங்கள் தொடர்ந்தும் வழிபாடும், பக்தியும் செய்தீர்கள். முதலில் வழிபாடு கலப்படமற்றிருந்தது. நீங்கள் ஒரேயொருவர் மீதே பக்தியை ஆரம்பித்தீர்கள். பின்னர் அது கலப்படமாக ஆரம்பித்து, இப்பொழுது, இறுதியில், முற்றிலும் கலப்படமாகிவிட்டது. ஆகையால், தந்தை வந்து இப்பொழுது இக்கலப்படமற்ற ஞானத்தைக் கொடுக்கின்றார். அதன் மூலமே நீங்கள் ஜீவன் முக்தியைப் பெறுகின்றீர்கள். பக்தர்கள் இதனை

அறியும்வரை, அவர்கள் தமது பக்தியையிட்டு பெருமை கொண்டிருப்பார்கள். பரமாத்மாவே ஞானக்கடல் என்பதை அவர்கள் அறியாதுள்ளார்கள். பக்தர்கள் வேதங்களையும் சமய நூல்களையும் நினைவு செய்து அவற்றைப் பாடிக்கொண்டிருக்கிறார்கள். அவை யாவும் பக்தியின் விரிவாக்கமாகும். பக்தியில் அழகுள்ளது. தந்தை கூறுகின்றார்: அந்த அழகு கானல்நீர் போன்றது. அது சேறும், நீரும் கலக்கும்போது வெள்ளியைப் போன்று மின்னுவது போன்றது. அதனை நீர் என்று கருதி அதனை நோக்கி தாகத்தோடு ஓடிய மானின் கதையொன்று உள்ளது. ஆனால் அது கானல் நீராகும். அந்த மான் சேற்றிற்குள் சிக்கிக்கொண்டது. பக்தி மார்க்கமும் அவ்வாறானதே. அதில் அனைவரும் சிக்கிக்கொண்டுள்ளனர். அதிலிருந்து அவர்களை அகற்றுவதற்கு குழந்தைகளாகிய நீங்கள் அதிக முயற்சி செய்யவேண்டும். இதற்குத் தடைகளும் ஏற்படுத்தப்படுகின்றன. ஏனெனில், தந்தை உங்களைத் தூய்மையானவர்கள் ஆக்குகிறார். திரௌபதி துகிலுரியப்படுவதில் இருந்து தன்னைப் பாதுகாக்குமாறு கூவி அழைத்தாள். உலகில் உள்ள அனைவருமே திரௌபதிகளும் துரியோதனர்களும் ஆவார்கள். அமரத்துவக் கதையைச் செவிமடுத்துக் கொண்டிருக்கும் உங்கள் அனைவரையும் பார்வதிகள் என்று அழைக்கலாம். தந்தை உங்களுக்கு அமரத்துவக் கதையைக் கூறி, பின்னர் உங்களை அமரத்துவ உலகிற்கு அனுப்புகின்றார். இது அகால மரணம் ஏற்படும் மரண உலகமாகும். ஒருவர் எங்கேனும் அமர்ந்திருக்கும் போதே அவருக்கு இதயவழுவு (heart failure) ஏற்படலாம். நீங்கள் வைத்தியசாலைகளுக்குச் சென்று விளங்கப்படுத்தலாம்: இங்கே, உங்களுக்கு நோய் ஏற்படுவதால் உங்கள் ஆயுட்காலம் மிகவும் குறுகியதாக உள்ளது. அங்கே எந்த நோயும் இருக்க மாட்டாது. கடவுள் பேசுகின்றார்: உங்களை ஓர் ஆத்மா என்று கருதி உங்கள் தந்தையான என்னை நினைவு செய்யுங்கள். ஏனைய அனைவருடனுமுள்ள உங்கள் பற்றை நீங்கள் அகற்றினால் உங்கள் பாவங்கள் அழிந்துவிடும். அப்பொழுது உங்களுக்கு என்றுமே நோய் ஏற்பட மாட்டாது. மரணம் என்றும் உங்களை அணுக மாட்டாது. நீங்கள் நீண்ட ஆயுளையும் கொண்டிருப்பீர்கள். தேவர்களின் ஆயுட்காலம் மிக நீண்டதாகும். எனவே, அத்தகைய நீண்ட ஆயுளைக் கொண்டவர்கள் எங்கு சென்றார்கள்? தொடர்ந்தும் மறுபிறவி எடுத்ததால், அவர்களின் ஆயுட்காலம் குறைந்து விட்டது. இன்பமும் துன்பமும் நிறைந்த இந்த நாடகத்தை எவரும் அறிய மாட்டார்கள். அவர்கள் பல விழாக்கள் போன்றவற்றை நாடாதுகின்றார்கள். மிகவும் சிறப்பான விழாவில் (கும்பமேலா) நீராடுவதற்கு எண்ணற்ற மக்கள் ஒன்றுகூடுகின்றார்கள். மக்கள் தினமும் நீராடிய போதிலும், அதனால் அவர்கள் எப் பலனையும் பெறுவதில்லை. நீங்கள் தினமும் நீராடுகின்றீர்கள், கடலிலிருந்தே நீர் எங்கும் செல்கின்றது. கிணற்று நீரே மிகவும் சிறந்தது என்று கூறப்படுகின்றது. இக்காலத்தில் நதிகள் மிகவும் அழுக்காக உள்ளன. ஆனால் கிணற்று நீர், இயற்கையாகவே சுத்தமாக உள்ளது. எனவே அந்த நீரில் நீராடுதல் மிகவும் சிறப்பானதாகும். முன்னர் அதுவே வழக்கமாக இருந்தது. ஆனால் இப்பொழுது நதியில் நீராடுவதே வழக்கமாக உள்ளது. பக்தி மார்க்கத்தில் உள்ளவர்களும் சுத்தத்தை விரும்புகின்றார்கள். இப்பொழுது, அவர்கள் தம்மைச் சுத்தப்படுத்த பரமாத்மாவை அழைக்கின்றார்கள். குருநானக் பரமாத்மாவிடம் அதிகளவு பிரார்த்தித்தார். 'தூய்மையற்ற ஆடைகளைக் கழுவ வாருங்கள்' என்று அவர் பிரார்த்தித்தார். தந்தை வந்து தூய்மையற்ற, அழுக்கான ஆடைகளைச் சுத்தப்படுத்துகின்றார். இங்கே, தந்தை வந்து ஆத்மாக்களைச் சுத்தப்படுத்துகின்றார். ஆத்மாக்கள் செயல்களின் தாக்கத்திற்கு உட்படாதவர்கள் என்று அவர்கள் கருதுகின்றார்கள். தந்தை கூறுகிறார்: இது இராவண இராச்சியமாகும். இது முழு உலகினதும் வீழ்ச்சிக்கான காலமாகும். உங்கள் ஸ்திதி உயர்வடையும்பொழுது, முழு உலகினதும் ஸ்திதியும் உயர்வடைகின்றது. அனைவருமே ஜீவன்முக்தியைப் பெறுகின்றார்கள். ஓ பாபா! அனைவருமே உங்கள் மூலம் நன்மையை அனுபவம் செய்கின்றார்கள். சத்திய யுகத்தில் உள்ள அனைவருமே நன்மையை அனுபவம் செய்கின்றார்கள். அங்கே, ஒரேயொரு இராச்சியம் மாத்திரமே உள்ளது. ஆகையால் அனைவரும் அமைதியாக உள்ளனர். அந்நேரத்தில், ஏனைய அனைவரும் அமைதி தாமத்தில் உள்ளனர். இந்நேரத்தில், மக்கள் உலகில் அமைதியை ஏற்படுத்த பெருமளவு முயற்சி செய்கின்றார்கள். அவர்கள் இப்பொழுது வேண்டுகின்ற அமைதி உலகில் முன்னர் எப்பொழுதாவது இருந்ததா என்று வினவினால், அவர்கள் கலியுகம் முடிவடைவதற்கு இன்னமும் 40,000 வருடங்கள் உள்ளன என்று பதிலளிக்கின்றார்கள். அவர்கள் அந்தளவிற்கு காரிருளில் உள்ளார்கள்! முழுச் சக்கரமுமே 5000 வருடங்களாக உள்ளபோதிலும், கலியுகம் முடிவடைய இன்னமும் 40,000 வருடங்கள் இருப்பதாக அவர்கள் கூறுகின்றார்கள். பல்வேறு அபிப்பிராயங்கள் உள்ளன. தந்தை வந்து உங்களுக்கு உண்மையைக் கூறுகிறார். 84 பிறவிகள் மாத்திரமே உள்ளன. சக்கரம் நூறாயிரம் ஆண்டுகளுக்கு நீடிக்குமாயின், மனிதர்கள், விலங்குகள் போன்றன ஆகிவிடுவார்கள். எவ்வாறாயினும், அது நியதி அல்ல. 84 பிறவிகள் அனைத்தும் மனிதப் பிறவிகளே ஆகும். தந்தை இப்போது சரியான கணக்கைக் கூறுகின்றார். குழந்தைகளாகிய நீங்கள் இந்த ஞானத்தைக் கிரகிக்க வேண்டும். ரிஷிகள், முனிவர்கள் போன்றோர் கூறுகிறார்கள்: நேற்றி, நேற்றி. அதாவது அவரை எங்களுக்குத் தெரியாது. ஆகையால் அவர்கள் நாஸ்திகர்கள் ஆவார்கள். நிச்சயமாக யாரோ ஆஸ்திகர்களாக இருந்திருக்க வேண்டும். தேவர்கள் ஆஸ்திகர்கள் ஆவார்கள். இராவண இராச்சியத்தில் அனைவருமே நாஸ்திகர்கள் ஆவார்கள். இந்த ஞானத்தைக் கற்றுக் கொள்வதனால், நீங்கள் ஆஸ்திகர்கள் ஆகி 21 பிறவிகளுக்கான ஆஸ்தியைப் பெறுகின்றீர்கள். அதன் பின்னர் இந்த ஞானத்திற்கான அவசியம் இருக்காது. இதுவே நீங்கள் அதிமேலான மனிதர்கள் அதாவது சுவர்க்கத்தின் அதிபதிகள் ஆகுகின்ற மிகவும் மங்களகரமான சங்கமயுக காலமாகும். இங்கே நீங்கள் கற்பதற்கு ஏற்பவே, உயர்ந்த அந்தஸ்தைப் பெற்றுக் கொள்கின்றீர்கள். இப்பொழுது மிகவும் நன்றாகக் கற்பவர்கள், உலக அதிபதிகள் ஆகுகின்றார்கள். தவறினால் அந்தஸ்து குறைவடையும். எவ்வாறாயினும், அந்த இராச்சியம் சந்தோஷத்திற்கானதாகும். இங்கிருப்பது துன்ப இராச்சியமாகும். இப்பொழுது ஆஸ்திகர்கள் ஆகுகின்றவர்கள் அந்த சந்தோஷ

இராச்சியத்தை ஆட்சி செய்வார்கள். பின்னர், இராவணன் வரும்போது, அவர்கள் மீண்டும் நாஸ்திகர்கள் ஆகி, துன்பத்தை அனுபவம் செய்ய ஆரம்பிக்கின்றார்கள். பாரதம் வளமாக இருந்தபோது, அளவற்ற செல்வம் இருந்தது. சோமநாதருக்கு மிகப் பெரிய ஆலயம் கட்டப்பட்டுள்ளது. அந்த நேரத்திலேயே அவர்களிடம் அவ்வளவு பெரிய ஆலயத்தைக் கட்டுவதற்கான பணம் இருந்திருக்குமாயின், அதற்கு முன்னர் அவர்களிடம் இன்னமும் அதிகளவு செல்வம் இருந்திருக்க வேண்டும். அவர்கள் எங்கிருந்து அச் செல்வத்தைப் பெற்றிருப்பார்கள்? தட்டு நிறைந்த இரத்தினங்களை கடல் கொடுத்ததாக சமயநூல்களில் எழுதப்பட்டுள்ளது. ஞானக்கடல் இப்பொழுது உங்களுக்குத் தட்டு நிறைந்த ஞான இரத்தினங்களைக் கொடுக்கின்றார். இப்பொழுது உங்கள் புத்தி நிரப்பப்படுகின்றது. சங்கரரின் முன்னிலையில் சென்று பக்தர்கள், தமது புத்தியை நிரப்புமாறு வேண்டுகிறார்கள். அவர்களுக்குத் தந்தையைத் தெரியாது. தந்தை இப்பொழுது உங்கள் புத்தியை நிரப்புகின்றார் என்பதை நீங்கள் அறிவீர்கள். நீங்கள் வேண்டிய அளவிற்கு எடுத்துக்கொள்ளலாம். நீங்கள் கற்கும் அளவிற்கேற்ப உயர்ந்த புலமைப்பரிசையும் வெல்வீர்கள். நீங்கள் விரும்பினால், மனிதர்கள் அனைவரிலும் உயர்ந்தவர்களாக அதாவது, இரட்டைக் கிரீடத்தைக் கொண்டவர்களாக ஆகமுடியும். அல்லது, நீங்கள் விரும்பினால் ஏழைப் பிரஜைகளாகவோ, அல்லது பணிப்பெண்களாகவோ, வேலைக்காரர்களாகவோ ஆகவும் முடியும். பாபாவைக் கைவிட்டுச் செல்கின்ற பலரும் உள்ளனர். இதுவும் நாடகத்தில் நிச்சயிக்கப்பட்டுள்ளது. தந்தை கூறுகின்றார்: எனக்கு எந்தக் கவலையும் இல்லை. நான் எல்லாக் கவலைகளிலிருந்தும் விடுபட்டவர் என்பதால், உங்களையும் அவ்வாறே ஆக்குகின்றேன். சற்குருவான பிரபுவிற்கும், அதிபதிக்கும் உரியவர்களுக்கு கவலையேதும் இல்லை. அனைவரதும் பிரபுவே அதிபதி என்று அழைக்கப்படுகின்றார். தந்தை கூறுகின்றார்: நான் உங்கள் எல்லையற்ற ஆசிரியர் ஆவேன். பக்தி மாரகத்தில் உங்களுக்கு பல ஆசிரியர்கள் இருந்துள்ளனர். அத்துடன் நீங்கள் பல்வேறு விடயங்களையும் கற்றீர்கள். தந்தை கற்பிக்கின்ற ஞானம் தனித்துவமானது. அவர் ஞானக்கடல் ஆவார். ஆனால் அவரை ஜனிஜனன்கார்(எல்லா இரகசியங்களையும் அறிந்தவர்) என்று அழைக்கக் கூடாது. 'எங்களுக்குள் உள்ள அனைத்தையும் நீங்கள் அறிந்தவர்' என்று கூறுகின்ற பலரும் உள்ளனர். தந்தை கூறுகின்றார்: எனக்கு எதுவும் தெரியாது. நான் குழந்தைகளாகிய உங்களுக்குக் கற்பிக்க மாத்திரமே வருகின்றேன். ஆத்மாக்களாகிய நீங்கள் உங்கள் சிம்மாசனத்தில் அமர்ந்துள்ளீர்கள். நானும் இந்த சிம்மாசனத்தில் அமர்ந்துள்ளேன். ஓர் ஆத்மா சின்னஞ்சிறிய புள்ளியாவார். இதனை எவரும் சற்றேனும் அறியாதுள்ளனர். ஆகையாலேயே தந்தை கூறுகின்றார்: முதலில் ஆத்மாவை அறிந்துகொள்ளுங்கள். அப்பொழுதே தந்தையைப் புரிந்துகொள்வீர்கள். தந்தை முதலில் ஆத்மாவைப் பற்றிய ஞானத்தை விளங்கப்படுத்துகின்றார். அதன் பின்னர் தந்தையின் அறிமுகத்தைக் கொடுக்கின்றார். பக்தி மார்க்கத்தில் அவர்கள் சாலிகிராம்களை உருவாக்கி, அவற்றை வழிபட்ட பின்னர் அழித்து விடுகின்றார்கள். தந்தை கூறுகின்றார்: அவை யாவும் பொம்மை வழிபாடாகும். இவ்விடயங்கள் அனைத்தையும் தெளிவாகப் புரிந்து கொண்டிருப்பவர்கள் பிறருக்கு நன்மை செய்வார்கள். தந்தை உபகாரியாவார். குழந்தைகளாகிய நீங்களும் அவ்வாறு ஆகவேண்டும். ஏனையோரை சேற்றிலிருந்து காப்பதற்குச் சென்றவர்கள் தாமே சேற்றில் விழுந்து சிக்கியுள்ளார்கள். அவர்கள் தூய்மையற்றவர்கள் ஆகிவிடுகின்றார்கள். அவர்கள் ஈட்டிய வருமானம் முழுவதும் அழிக்கப்படுகின்றது. ஆகையாலேயே தந்தை கூறுகின்றார்: மிகவும் எச்சரிக்கையாக இருங்கள். காமச்சிதையில் அமர்ந்ததால், நீங்கள் அவலட்சணம் ஆகினீர்கள். நீங்கள் கூறுகின்றீர்கள்: நாங்கள் அழகானவர்களாக இருந்தோம். இப்பொழுது அவலட்சணமானவர்கள் ஆகிவிட்டோம். நாங்கள் தேவர்களாக இருந்தோம், நாங்களே கீழே இறங்கினோம். அல்லது 84 பிறவிகளை யார் எடுப்பார்கள்? தந்தை இக்கணக்கை விளங்கப்படுத்துகிறார். அரைக்கல்பமாக நச்சுக் கடலில் மூழ்கிக் கொண்டிருப்பவர்களை வெளியேற்ற குழந்தைகளாகிய நீங்கள் அதிக முயற்சி செய்யவேண்டும். இது உங்கள் மாமியாரின் வீட்டிற்குச் செல்வதைப் போன்றதல்ல! ஒருவர் சிறிதளவு ஞானத்தைப் பெற்றாலும், அது என்றும் அழியாது. இதுவே சத்திய நாராயணன் ஆகுகின்ற கதையாகும். அத்துடன் பிரஜைகளும் உருவாக்கப்படுகின்றார்கள். சிறிதளவு ஞானத்தைப் பெற்றவர்களும் மேலும் புரிந்துகொள்வதற்காக பின்னர் வருவார்கள். காலம் கடந்துசெல்லும்போது, மக்களுக்கு விருப்பமின்மை ஏற்படும். இடுகாட்டிற்குச் செல்லும்போது மக்கள் விருப்பமின்மையைக் கொண்டிருக்கின்றார்கள். எவ்வாறாயினும், அங்கிருந்து வெளியேறியதும் அவர்களுடைய விருப்பமின்மை முடிவடைந்து விடுகின்றது. நீங்கள் அவர்களுக்கு விளங்கப்படுத்தும்போது, இது மிகவும் நல்லது, என்று கூறிய போதும் அங்கிருந்து வெளியேறியதும் அனைத்தும் முடிந்துவிடுகின்றது. வேலை முடிந்தவுடன் மீண்டும் வருகின்றோம் என்று அவர்கள் கூறுகின்றார்கள். எவ்வாறாயினும், அவர்கள் வெளியே சென்றவுடன், மாயை அவர்களின் முகத்தைத் திசை திரும்பச் செய்கின்றாள். மில்லியன் கணக்கானோரில் ஒரு கைப்பிடி அளவினரே வெளிப்படுகின்றனர். இராஜ அந்தஸ்தைப் பெறுவதற்கு முயற்சி தேவை. உங்கள் இதயத்திடம் நீங்கள் ஒவ்வொருவரும் வினவ வேண்டும்: நான் எல்லையற்ற தந்தையை எந்தளவிற்கு நினைவு செய்கின்றேன்? தந்தையின் நினைவு மறக்கப்படுகின்றது என்று நீங்கள் கூறுகின்றீர்கள். ஓ! நீங்கள் அறியாமைப் பாதையைப் பின்பற்றிய போது, உங்கள் தந்தையை (லௌகீக) மறந்துவிட்டதாக என்றாவது கூறினீர்களா? பாபா கூறுகின்றார்: எவ்வளவுதான் தடையேற்பட்டாலும், நீங்கள் ஆட்டங்காணக்கூடாது. புயல் வீசும், எனினும் உங்கள் புலன்களினால், நீங்கள் எத்தவறும் செய்யக் கூடாது. அவர்கள் கூறுகின்றார்கள் பாபா, மாயை எங்களைத் தன்வசப்படுத்துகின்றாள். பாபா கூறுகின்றார்: இனிமையிலும் இனிமையான குழந்தைகளே, நினைவில் நிலைத்திருந்தால் உங்கள் துரு அகற்றப்படும். ஆத்மாவில் சேர்ந்துள்ள துரு, நினைவு செய்தல் மூலம் மாத்திரமே அகற்றப்பட முடியும். பாபா ஒரு பிந்தி, அதாவது ஒரு புள்ளி ஆவார். துருவை அகற்றுவதற்கு தந்தையை நினைவு செய்வதைத் தவிர வேறு வழியேதும் இல்லை. அச்சா.

இனிமையிலும் இனிமையான, அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு தந்தையாகவும் தாயாகவும் இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை, ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நீங்கள் உபகாரியான தந்தையின் குழந்தைகள். எனவே, நீங்கள் உங்களுக்கும் பிறருக்கும் நன்மை செய்ய வேண்டும், நீங்கள் சேர்த்து வைத்தவை அனைத்தும் முடிவடைந்துவிடும் வகையில் எச்செயலையும் செய்யாதிருப்பதில் எச்சரிக்கையாக இருங்கள்.
2. நன்றாகக் கற்று, உங்கள் புத்தியை ஞான இரத்தினங்களால் நிரப்பிக் கொள்ளுங்கள். புலமைப் பரிசைப் பெறுவதற்கு முயற்சி செய்யுங்கள். தந்தையைப் போன்று, கவலைகள் அனைத்திலிருந்தும் விடுபட்டு, கவலையற்றவராக இருங்கள்.

ஆசீர்வாதம்: நீங்கள் புத்தியின் சகவாசத்தினாலும், ஒத்துழைப்புக் கரத்தினாலும் களிப்பை அனுபவம் செய்கின்ற ஒரு பாக்கியசாலி ஆத்மா ஆகுவீர்களாக. கைகோர்த்திருப்பது ஒத்துழைப்பின் அடையாளமாகும். அதேபோன்று, சதா தந்தையுடன் ஒத்துழைப்பவராக இருப்பதென்றால், அவருடன் கைகோர்த்திருப்பதாகும். புத்தியின் சகவாசத்தைத் தொடர்ச்சியாகக் கொண்டிருப்பதென்றால், மனதின் அன்பு ஒருவருடன் இணைக்கப்பட்டிருப்பதாகும். நீங்கள் அவருடன் கைகோர்த்தவாறு, இறை தோட்டத்தில் உலா வருகின்றீர்கள் என்ற விழிப்புணர்வை எப்பொழுதும் கொண்டிருங்கள். அவ்வாறு செய்வதால், நீங்கள் சதா களிப்பூட்டப்படுவதுடன், சதா சந்தோஷமாகவும், நிறைவாகவும் இருப்பீர்கள். சந்தோஷப் பாக்கியத்தைக் கொண்ட அத்தகைய ஆத்மாக்கள் தொடர்ந்தும் களிப்பைத் தொடர்ச்சியாக அனுபவித்துக்கொண்டிருப்பார்கள்.

சுலோகம்: திருப்தியாக இருந்து மற்றவர்களையும் திருப்திப்படுத்துவதே உங்களின் ஆசீர்வாதக் கணக்கை அதிகரித்துக்கொள்வதற்கான வழியாகும்.

ஓம் சாந்தி